

በዓለ ጴጥሮስ ጳውሎስ

ሐምሌ 5 2010 ዓ.ም. (7/12/2018)



ጴጥሮስ ወጳውሎስ ክልኤቱ ብርሃናተ ዓለም

መዝሙር: አሠርገዎም ለሐዋርያት በሰማያት. ።

ንባባት: 2ጢ.ጫ 4: 6-18፥ (1ተሰሎ 4: 13-17)፥ 2ጴጥ 1: 1-12፥ ግ.ሐ. 12: 1-11 (ግ.ሐ. 23: 10-17)፥ ማቴ 16: 13-19፥ (ዮሐ 21: 15-20)።

ምስባክ: ወበጎቤየ ፈድፈደ ክቡራን አዕርክቲክ እግዚአ፥ ፈድፋደ ጸንኡ እምቀደምቶሙ እኅልቆሙ ወእምኖፃ ይበዝኑ። መዝሙር 138: 17-18

ቤተ ክርስቲያን ሎሚ ናይ ክልተ ብርሃናተ ዓለም ተባሂሎም ናይ ዝፍለጡ ናይ ጴጥሮስን ጳውሎስን መዓልቲ ዘኪራ ተብዕል ኣላ። ክልቲኦም ብሐዋርያዊ ተልእክኦምን ትምህርቶም ተልእኮ ኢየሱስን መንግስቱን ኣብ ኩሉ ከብጽሑ ክሳብ መጨረሻታ ሕይወቶም ዘወፈዩ እሙናት ኣርድእቲ እዮም። ጴጥሮስ ካብ ቤተ እስራኤል ኣዕብይዋ ጳውሎስ ንስብከተ ኣብ ዓለም ኣምጽኡ መምህር ዓለም ኮይኑ። ክልቲኦም ብዝተፈላለዩ መገዲ ንሓደ እምነት ኣብ ዓለም ከምዝበጸሑ ዝገበሩ እዮም። ክልቲኦም ኣብ መወዳእታ ሓደ ዓይነት ሞት ምእንቲ እምነቶም ተቐቢሎም በዚ ኸአ ኣብ ኩሉ ዓለም ብኸብሪ ተዘኪሮም ይውዕሉ። ነፍስወከፎም ክልተ ዝተፈላለዩ ተራ ተልእኮ ቤተ ክርስቲያን ኣብ ዓለም ይውክሉ።

ክልቲኦም ኣብ ጊዜ ግዝኣት ነሮ ዝተባህለ ሮማዊ ንጉሥ መጀመርያ ጴጥሮስ ስዒቡ ኸአ ጳውሎስ ኣብ መንጎ 64-67 ዓ.ም. ሕይወቶም ብሰማዕትነት ሓሊፎም። ሞቶም ብዙሓት ኣመንትን ቅዱሳንን ነታ ቀዳመይቲ ቤተ ክርስቲያን ብኡ ኣቢሉ ኸአ ንኹልና ኣፍርዩ። ሞት ሰማዕታት ከም ዝዛሪ ማይ ሕይወት ንቤተ ክርስቲያን እዩ። ካብ ሰማዕትነት ዝዓቢ ምስክርነት እምነት የለን። ጴጥሮስን ጳውሎስን ነቲ ዝኣመንዎ ብሞቶም ስለ ዝመስከሩ ዓበይቲ ቅዱስን ይገብሮም። ሎሚ ብዓሎም ክነብዕል ከሎና ፍሉይ መልእኽቱ ነቲ ንሶም ዝዘርእዎ ቃል ኣምላኽ ነቲ ዝኣመንዎ ንሕና እውን ብዓቕምና ኣብ ኩሉ ክነብጽሑ ክነብሮ ክንዝክር እዩ። ዝክሪ ሰማዕት መልእኽቱ ነቲ ኣነ ዝሓለፍክሉ ንስኻ/ንስኺ ቀጽልዎ ዝብል እዩ። ዓቢ ሕድሪ እዩ ስለዚ ንዝኸሪ ኣቦታትና ሰማዕታት ከይንዝንግዕ እዚ ዕለት ፍሉይ ተዘክሮ የሕድረልና።

ጴጥሮስ ምንጩ ቅሳነት እዩ በዚ ኸአ ቤተ ክርስቲያን ኩሉ ጊዜ ኣብቲ ንሱ ካብ መምህሩ ዝተዋህቦ ስለ እትምስረት ቅሳነት ዋሕስ ኮይንዎ ይርከብ። ኩሉ ትውፊታታ ብዘይ ሓደ ምቁራጽ ካብ መጀመርያ እቲ ዝተዋህባ ቅርጺ ከይቀየረት ክሳብ እዚ እዋን ኣላ ንድሕሪ ሕጂ እውን ነቲ ዝወረሰቶ ትውፊት እናዓቀበት ክትቅጽል እያ። እዚ ንቤተ ክርስቲያን ኣብ ኩሉ ዓለምን ኣብ ኩሎም ዓለታት ኣህዛብ ብሓደ መንፈስን መገድን ንመልእኽቲ መምህራ ዝኾነ ክርስቶስ ከም እተብጽሑ ይገብራ። ኣብ ኩሉ ብባህልን ብጀግራፊካዊ ኣቀማምጣ ዝተፈላለዩ ሕብረተ ብሓደ ዓይኒ ርኣያ ሓደ ዓይነት እምነት ትሰብኽ።

ጴጥሮስ ሎሚ ብርእሰ ሊቃነ ጳጳሳት ይውከል። ንሶም ምልክት ሓድነትን ቀጻልነትን ቤተ ክርስቲያን እዮም። ብዘይብኦም ቤተ ክርስቲያን ምተመቓቐለትን ምተፈላለየትን ከምቲ ኣብ ገሊኦም ኣብያተ ክርስቲያናት ካብቲ ቀንዲ ሰውነት ክርስቶስ ዝኾነት ቤተ ክርስቲያን ዝተፈልዩ ዝርኣ ዘሎ ምምቕቓል ከምኡ ምገጠማ እንተ ኾነ ጴጥሮስ ኣብ ማእከላ ስለ ዘሎ ንሳ ኸአ ኣሰር

ጴጥሮስ ስለ እትኸተል ዘላ ክትዓኑ ክትመቓቐል አይክአልን እዩ። ብዙሓት ካቶሊካውያን ዘይኮኑ ናይ ጴጥሮስ ማእከልነት ኣብ ሓድነት ቤተ ክርስትያን ርእዮም ኣብ ሓንቲ ቤተ ክርስትያን ዝርከቡሉ መገዲ ንምርካብ ይጽዕሩ ኣለዉ። ጴጥሮስ እምብኣር መሰረት ሓድነት ቤተ ክርስትያን እዩ። ሓንቲ ቤተ ክርስትያን ክርስቶስ ንሓቂ ሒዛ ኣብ ክርስቶስ ክተብጽሓና ኣብ ጴጥሮስ ንመለስ ዝበል እምነት ብዙሓት ክርስትያን እዩ።

ጳውሎስ ብኻልእ መገዲ ነብያውን ተልእካውን ተራ ይውክል። እዚ እዩ ንቤተ ክርስትያን ኣብ ኩሉ ከም እትብጽሕን እትፍለጥን ዝገብራ። ብናይ ጆግራፊካዊ ኣረኣእያ ጥራሕ ዘይኮነ ቤተ ክርስትያን ኣብቲ ብኹሉ ዝተናዕቀን ብኹሉ ዋጋ ዝሰኣነን ክፍሊ ሕብረተ ሰብ ኣትኩሮ ብምግባር ብሓዲስ ኣገባብን መገድን ንመልእኽቲ ክርስቶስ ኣብ ኩሉ ክተብጽሕ ትርከብ። እዚ መንፈስ ንቤተ ክርስትያን ኩሉ ጊዜ እትሕደስ ይገብራ። ማለት ንመልእኽቲ ክርስቶስ ምስ ግዚኡ ኣሞሊዳ ሓዲስ ሕይወት ትህቦ ኩሉ ብዘመኑ ከም ዝሰምዖ ትገብሮ።

ቤተ ክርስትያን ምስ ናይ ዘመና ኣተሓሳስባን ርድኢትን ብምኻድ ምስቲ ዘሎ ለውጥታትን ርድኢታትን ብምኻድ ምስ ዓለማ ትስጉም። ዓለምና ሎሚ ከም ቅጽበት ትቕይርን ትጎይን ኣላ። ሓዲስ ተክኒሎጂ ጥራሕ ዘይኮነ ሓዲስ ፍልጠትን ሓዲስ ኣተሓሳስባን ኣብ ቅድመና ንርእዮ ኣሎና። እዚ ብዝቐልጠፈ ጊዜ ዝርኣ ዘሎ ለውጢ ኣብ ሕብረተሰብና ንእምነትና ብሓዲስ ኣገላልጻ ክነቕርብ ይግድደና እዩ።

ሓደ ኣስያዊ ተሎጋዊ ከምዝበሎ “ዓለም እያ ኣጀንዳ ቤተ ክርስትያን እተቕርብ” ይብል። እዚ ክብል እንክሎ ቤተ ክርስትያን ንመገዲ ዓለም ክትሰማማዕ ኣልኣ ማለት ኣይኮነን። እኳ ድኣ ብኣንጻሩ። እዚ ኣበሃህላ ናይ ቤተ ክርስትያን ስብከተ ወንጌል ምስቲ ሰባት ዘለውዎ መልሲ ዝህብ ክኸውን ኣለዎ። ንሓደ ኣረጊት ኣበሃህላን ኣገባብራን ከምቲ ቀድሞ ዝነበሮ ጥራሕ ገርካ ምቕራብ ሓጋዚ ኣይኮነን ብናይ ዘመኑ ቋንቋን ኣገባብን ኣተሓሳስባን ክተቕርቦ እንክሎኻ ፍረ ኣልኣ። ቤተ ክርስትያን ብኹሉ ግልጽቲ ኮይና ክትከይድ እንተ ኾነት፤ ኩሉ ጊዜ ሰማዕን ትርጉም ዘለዎን መልእኽቲ ኣብዛ ቅልጡፍ ለውጢ እተምጽእ ዘላ ዓለም ብዝቐልጠፈ ክተመሓላልፍ እንተ ኾይና ንርእሳ ብቐጻሊ ነቲ እተመሓላልፎ መልእኽቲ ምስቲ ኣብ ዘመና ዘሎ ኩነታት ኣወሃሂዳ እናኣመሓላለፈት ክትሕደስ ኣልኣ። ነዚ ኣብ ግብሪ ኣብ ኣቀዋውምኣ፤ ኣብ ኩሉ ነቲ መልእኽቲ ኣብ እተመሓላልፎ፤ ኣብ ኩሉ ምስ ዓለም ኣብ እትዋስኦ ክተርእዮ ኣልኣ።

ዓለም ነቲ ቤተ ክርስትያን እትብሎ ኣይትፈትዎን ትኸውን ግን ክትርድኦ ኣልኣ ብኣኡ ኸኣ ክትለዓዓል ኣልኣ።

ሓደስቲ ብድሆታት፡ እዚ ከም ቅጽበት እትናወጽ ዘላ ዓለም ንቤተ ክርስትያን ሓደስቲ ብድሆታትን ሕቶታትን ኣየናይ እዩ ሓቂ ኣየናይከ እዩ ሓቂ ዘይኮነ እናበለት ተቕርቦላ ኣላ። ኣብ ሕብረተ ሰብ ሓደስቲ ብድሆታት ጸገማት፡ ሓደስት መልክዓት ድኻነት ናይ ዘይ ቅኑዕ ነገራት፡ ሓዲስ ምዝመዛ ኣብ ሕይወት ደቂ ሰብ፡ ኣብ መንጎ ደቂ ሰባት ፍልልያት፡ ነጻነት መሰል ርትዒ ከምኡ ሰላም ተሳኢኑ ይርኣ ኣሎ። ክትርድኦን ክትቅበሎን ከቢድ ዝኾነ ነገራት ንርኢ ኣሎና ነዚ ትርጉሙን ኣገላልጽኡን ካብ ቤተ ክርስትያን ጥራሕ ኢና ክንረኽቦ እንኽእል ምኽንያቱ መራሒኣ ባዕሉ መንፈስ ቅዱስ ስለ ዝኾነ።

እምብኣር ሓዲስ ኣገባብ ስብከትን ምስክርነት ኣብ ሓቅነት ወንጌል፤ ፍቕሪ፤ ርትዒ፤ ነጻነት፤ ሰላም ክተርኢ ኣልኣ። ነዚ ኣብ ግብሪ ክነውዕል ነቢያዊ ተራ ቤተ ክርስትያን ኣብ መሰረታዊ ትውፊትን ኣብ ማሕበር ዝተመሰረተ ክህልወና ኣልኣ። ኣብዚ ክልተ ነገራት ክንጥንቀቐሎም ዘሎና

አለው፡ አብ ዝሓለፈ ነገራት ጥራሕ ኣተኩሮ ከይንገብር ወይ እውን ንትውፊት አብ ጎኒ ሓዲግና አብ ሓዲስ ነገራት ጥራሕ መሰረት ዘይብሉ ከይነተኩር ክንጥንቀቅ ኣሎና።

ሓደ ካብቲ አብ ዘመና ንብዙሓት ጸገም ኮይኑ ዘሎ አብ ናይ ቀደም ጥራሕ ኣተኩርካ ንዝሓለፈን ንአረጊትን ነገራት ጥራሕ ከም ጽቡቕ ገርካ ምቕራብ እዚ አብ ጭው ዝበለ ኣኽራርነት የውርዶም። ብኻልእ ከአ ንዝሓለፈ ትውፊትን ባህልን ከም አረጊት ገርካ ርኢኻ አብ ሓዲስን ዘመናውን ነገራት ጥራሕ ምትኳር። እዚ ኣተሓሳስባ ኸአ ንቤተ ክርስትያን ይኹን ንሕብረተ ሰብ ጥቕሚ የብሉን ምኽንያቱ አብ መሰረት ዘይብሉ ሃተውተው ከምእትነብር ስለ ዝገብር።

አብ ናይ ሎሚ ንባባትና እንተ ርኣና ህላዌ ኣምላኽ አብ ኩሉ ስራሕ ቤተ ክርስትያን ይገልጹልና። ጴጥሮስ እምነቱን ኢየሱስ እቲ መስሕ ክርስቶስ መድኃኔ ዓለም ከምዝኾነ ምስ ገለጸ ዓስቡ ንሱ እቲ መሰረት ናይ እታ ክርስቶስ ዝምስርታ ቤተ ክርስትያን ከምዝኾነውን ተነጊሩ። ብጴጥሮስ ኣቢሉ ክርስቶስ ንቤተ ክርስትያኑ ዋሕስ ኩሉ ጊዜ ምስኣ ዝነብር ኣረጋጊጹላ። ንጴጥሮስ ከአ ከም ወኪሉ ነቲ ንሱ ካብ ኣብኡ ዝተቐበሎ ስልጣን መፍትሕ መንግስተ ሰማይ ሂብዎ።

አብ ኩሉ ዘመናት ብዙሓት ንቤተ ክርስትያን ካብ ገጽ ምድሪ ሓኺኹም ከጥፍእዎ ፈቲኖም እንተኾነ እቲ ኢየሱስ ኣተሰፍይዎ ዝነበረ አብ ግብሪ ምስኣ ስለ ዘሎ እኳድኣ እናወሰኸትን ደልደለትን ትኸይድ ኣላ። አብ ክርስቶስ ብምሉእ እምነት ጸኒዓነቲ ንሱ ዝደልዮ መምርሕታት ብእምነት ድሕሪ ፈጺማ እቲ መምርሕታት ከአ ብርእሱ ባህሪ ኣምላኽን ምስኡ ዝማሰል ባህሪ ሰብን ፈጺማ ስለ እትጉዓዝ ኣይክትጠፍእን እያ። ሓቕን ፍቕርን ክጠፍኣ ወይ ክዕበጣ ኣይክኣልን እዩ። ብርግጽ ክትሓልፎ ዘለዎ ፈተና ከምኡ ጽንኩር እዋን ኣልኣ ኣብዚ እዋን ደም ሰማዕታት ስንቃ ገራ ነቲ ጸልማት ብዓይኒ ተስፋ ስለ እትርእዮ ንኹሉ ትሓልፎ። ናይ ዘመና ሕያው ምስክር ዘመነ ኮምኒዝም አብ ዓለም ንብዙሓት ኣመንቲ ክርስቶስ ዝወረደ ሕጂ እውን አብ ገለ ክፍሊ ዓለምና ዝርኣ ዘሎ ንቤተ ክርስትያን ክተጽንት ዝግበር ፈተና ናይ እዋን ርኣዮላይ ዘየድልዮ ምስክር እዩ። ዝመጸ ይምጸእ ዝጸንከረ ይጸንክር ኢየሱስ ምስ ቤተ ክርስትያኑ ስለ ዘሎ ዘምጽኦ ለውጢ የለን ሓንትስ ብእምነት ንጉዓዝ እምበር። እዚ እዩ ትምህርቲ ጴጥሮስን ጳውሎስን ካብ መምህሮም ኢየሱስ ዝወሰድዎ።

አብ ግ.ሓ. ከም ዘንቡብናዮ ነቲ ኣምላኽ ጥራሕ ዝብሎ እንተ ገበርና ኣይክንጠፍእን ኢና ጴጥሮስ አብ ቤት ማእሰርቲ ዘእተዎ ምኽንያት ንመልእኽቲ ክርስቶስን ብዛዕባ መንግስቲን ስለ ዝሰበኸ እዩ። ጳውሎስ እውን አብ ቤት ማእሰርቲ እንከሎ ዝበሎ “ቃል ኣምላኽ ክእሰር ኣይክኣልን እዩ”። ጴጥሮስ ምስ ተፈትሖ ኣብቲ ዝተላእኮ ማለት ናይ እቲ ዘፍቅሮ መምህሩ መልእኽቲ ክሰብኽ ንርእዮ። ተኣምራታዊ ምፍታሖ ካብ ቤት ማእሰርቲ ነቲ ኢየሱስ ንቤተ ክርስትያኑ ዘተሰፈዎ ኩሉ ጊዜ አብ ዝኾነ እዋን ምስኣ ከምዘሎ ዝሕብር እዩ። እቲ ጴጥሮስ ዝተኣሰረሉ እዋን እውን አብ ጊዜ ብዓል ፋሲካ ኣይሁድ አብ ዝብዓለሉ እዋን ምኻኑ ምስቲ ኢየሱስ ንርእሱ አብ ፋሲካ ኣይሁድ ምትሓዙን ምስቓይን ዝመሳሰል ስለ ዝኾነ ፍሉይ ትእምርቲ ኣልኦ።

ጳውሎስ አብ ጢሜቴዎስ አብ ዝጸሓፋ ቀዳመይቲ ንባብና መጀመርያን ንኣምላኽ እናኣመሰገነ ከመይ ኢሉ ሕይወቱ ከም ዘሕለፎ ይነግር። “ሠናይ ገድሊ ተጋዲለ እየ፣ጉያይ ወዲኣ እየ ነታ እምነት እውን ሓልየያ እየ። ደጊም እቲ ቕኑዕ ፈራዲ ዝኾነ ጎይታ በታ መዓልቲ እቲኣ ዚህበኒ ኣኽሊል ጽድቂ ተነቢሩለይ ኣሎ” (2ጢሜ 4:78) ይብል። ነፍሲ ወከፍና ሕይወትና አብ ምውዳእ አብ ዝበጽሓሉ ጊዜ ነዘን ቃላት ክንደግመን ንጽዓር። ጳውሎስ አብ ኩሉ ጉዕዞ ሕይወቱን ስብከቱን አብቲ ጽንኩር እዋን ስደትን ውርደትን ማእሰርትን እቲ ሕያዋይ ኣምላኽ ከመይ ገሩ ከምዝሕልዎ ከምዝነበር እውን ይገልጽ እዩ። “እቲ ወንጌል ብምልኣት ብኣይ ምእንቲ ክሰበኽ

ኩሎም አሕዛብውን ምእንቲ ክስምዕዎ ግና ጎይታ ምሳይ ኮይኑ አበርቲዑኒ ካብ አንብሳ ውን አናጊፉኒ” (2ጢሜ 4:17) ይብል። ንሱ አምላኽ ብቐጻሊ ከምዝሕልዎ ይፈልጥ እዩ ግን መዓልቱ መጻዋዕታኡ ምስ አኸለ ክሓልፍ ስንድው ከምዝኸነ ይፈልጥ እዩ። ጳውሎስ ኣብ ክርስቶስ ዘለዎ ፍቕሪ ክንርኢ ከሎና ብሓቂ ዓሚቕ ከምዝነበረ ንርኢ ኣብ ገለ እዋን ኣብ መንጎ ብሕይወትካ ምንባር እዋ ኣብ መንግስቲ ክርስቶስ ምዕያይን ከምኡ ምማት እዋ ምስቲ ዘፍቅሮ ጎይትኡ ኢየሱስ ምንባር ዝብል ነዩናይ ከምዝመርጽ ይጽግዎ። ኣብ ሓደ እዋን ከምዝገለጸ **“ንእይ ሕይወት ኣብ ኢየሱስ እዩ ምማት ከአ ዓወት እዩ”** ይብል። ኣብ ክልቲኡ ምስቲ ዘፍቅሮ ጎይትኡ እዩ ዘሎ። ብሕይወት እንተሎን እንተ ሞተን ፍልልይ አይርእየሉን እዚ እዩ ቅዱስ ሕይወት ዝበሃል ብሕይወት እንከሎኻ ምስ ኢየሱስ ሓድነት ገርካ ምንባር። ጴጥሮስን ጳውሎስን ካባና ዝፈልዩም ንሶም ነቲ ዝአመንዎ ይነብርዎ ነሮም።

እዚ ብዓል እምብኣር ካብ ጥንቲ ዝነበር ጌና እውን ከም ሓዲስ ኮይኑ ዝብዓል እዩ። ነቲ ቅድሚ 2000 ዓመት ዝነበረ ትውፊት ሎሚ እውን ሓዲስና ንንበሮ። አምላኽና ሎምን ትማልን ሓደ እዩ ነቲ ንሱ ዝደልዮ መልእኽቲ ክነብጽሕ ሎሚ እውን እንተ ተበገስና አባና እቲ ዝድለ ለውጢ ክገብር ከምኡ እቲ መልእኽቱ ኣብ ሕይወት ሰባት ለውጢ ከምጽእ ከም ዝሕግዘና ርግጽ እዩ። ንኹሎም ጽምአት አምላኽ ዘለዎም ከም ጴጥሮስን ጳውሎስን ኮና ቃል አምላኽ ክንሰብኮም ኩሎ አምላኽ ዝደልዮ ክነብጽሕ ምሉእ እምነት ገርና ንቀበል።

ብሓባር ኮና ምእንቲ እታ ኣብ ኩሎ ዓለም እትርከብ ቤተክርስቲያን ንጸሊ። ምእንቲ ርእሰ ሊቃነ ጳጳሳት ማእከል ሓድነት ናይ ኩሎም ክርስቲያን ኣብዘልዩ አልዮም ንጸሊ። ምእንቲ እቶም ኣብ ቀንዲ ትውፊት ብእምነት ጸኒዖም ዝነብሩ እዋ ሓዲስ መገዲ ንመልእኽቲ ወንጌል ክሰብኩሎ ዝኸእሉ ጸጋ ክዕድሎም ንጸሊ። ምእንቲ እታ ኣብ ጸንኩር ቦታትን ኩነታትን ቃል ወንጌል ኣብ ምስባኽ ንእትርከብ ማሕበር ክርስቶስ ንጸሊ። ምእንቲ ቍምስናናን ማሕበርና ኣብ እምነትና ጽኑዓት ክንከውን እዋ መንፈስ ሰበኽቲ ወንጌል አባና ክሓድር እዋ ፍረ ክነፍሪ ነቶም ኣብ መንጎና ዝነብሩ ክንሰብኮም ክሕግዘና ንጸሊ። ብኻልእ አዘራርባ እንታይ ዓይነት አጀንዳ እዩ ኣብ ከባቢና ዘሎ ሕብረተሰብ ነዛ ማሕበርና ዝጽሕፈልና ወይ ዘቕርበልና ዘሎ ኢልና ንህልው ኩንታት ቤተ ክርስቲያናን ቍምስናና ክንርኢ እንተ ኸአልና ክንሕደስ ክንምለስ አይክጽግመናን እዩ።

ጴጥሮስን ጳውሎስን ከም ኩላትና ድኽመትን ዓወትን ዝሓዘ ሕይወት ሒዞም እዮም ዝጉዓዙ ነሮም። ክልቲኦም ኣብ ተልእኮኡ ክዓዩ ብኢየሱስ ተሓርዮም። ክልቲኦም ንኢየሱስ ምስ ሰዓቡ አስማቶም ተቐይሩ። ክልቲኦም ምእንቲ ክርስቶስ ተአሲሮም ተሰጉጎም ተዋሪዶም ኣብ መጨረሻ ከአ ሕይወቶም ብሰማዕትነት ሓሊፎም። ኣብዚ እዩ እቲ ቀንዲ መልእኽቲ ብዓልና ዝወስደና። ኣብ ጉዕዞ ሕይወትና ዝተፈላለዩ ነገራት ክገጥመና ይኸእል እዩ እንተ ኾነ ጸኒዕና ክነብር።

አምላኽ ኩሎ ጊዜ ናቱ ከና ክነብር ኣብ ግራቱ ክንዓዩ ንብዙሓት ብርሃን ክርስቶስ ክርእዩ ዘይከአሉ ክነብጽሕ ከምኡ ኣብ መንጎና ሰይጣን ዓይኖም አዕዊሩ ኣብ መገዲ ጸጋም ወሲድዎም ንዘሎ ክንመልሶም ዓይኖም ከምዝርኢ ክንገብር ሎሚ ክንልእኽ ከም ጴጥሮስን ጳውሎስን ንሕተት አሎና። ብሓባር ንጴጥሮስን ጳውሎስን አባኹም ዝሓደረ ፍቕሪ ክርስቶስ አባይ እውን ሓዲሩ ክምስክር ክሰብኽ ትብዓት ክለብስ እዋ ሞት እንተ አድለዩ እውን ደፊረ ክቕበል ለምኑለይ ንበሎም።

ኣብ ኩሎ ኣብ እምነትና ጸኒዕና መንፈስ ጴጥሮስን ጳውሎስን አይፈለየና።

ብሩኽ ብዓለ ጴጥሮስ ጳውሎስ

አባ ንጉሠ ፍሥሓ